

ఫారిన్ సెంట్?

వసుంధర

“ఒక డబల్ రూం కావాలి” అన్నాడతను.

“నో ప్రోబ్లం. మీ పేరు చెప్పండి” అంది రిసెప్షనిస్టు.

“నా పేరు రంగారావు” అన్నాడతను.

“ఆమె పేరు....”

“ఆమె నా భార్య....” అన్నాడతను.

రిసెప్షనిస్టు సన్నగా నవ్వుకుని “అడుగో బేరర్-రూం నంబర్ పడిపోడని చెప్పండి” అంది. రంగారావు, ఆతని భార్య బేరర్ సాయంతో గదికి చేరుకున్నారు.

“మీ కేం కావాలంటే అది తెస్తాను” అన్నాడు బేరర్.

“నాక్కావలసిందల్లా ఒక్కటే- తెల్లారదాకా యీ గదికి యింకెవ్వరూ రాకపోవడం” అన్నాడు రంగారావు. బేరర్ రంగారావును చూసి నవ్వుకున్నాడు. కొత్తగా పెళ్ళైనా అయిండాని లేదా చాలా రోజుల తర్వాత భార్యను కలుసుకుంటూ వుండివుండాని అని అనుకున్నాడు.

బేరక్ వెళ్ళగానే తలుపులు వేసి “అమ్మయ్యా!” అని శీఘ్రంగా ఆమెను సమీపించి బలంగా కాగలించు కున్నాడు రంగారావు. ఆమె అతని కాగిట్లో ఒదిగి పోయింది. ఆలా యిద్దరూ పదినిముషాలైనా వుండి పోయారు.

ఆమె నెమ్మదిగా అతన్ని విడిపించుకుని “క్రెఫ్ గా వుంటుంది. స్నానంచేసి వస్తాను” అంది.

“స్నానం నేనూ చేస్తాను” అన్నాడు రంగారావు.

ఆమె బుగ్గలు సిగ్గుతో ఎరుపెక్కాయి. సిగ్గు కళ్ళలో ఏ రంగూ లేకుండా స్పష్టంగానే ప్రతిఫలించింది. ఆ సిగ్గు అతనికెంతో నచ్చినట్టుంది. అందులోనూ సిగ్గు తప్ప అభ్యంతరంలేని ఆమె చూపులు అతన్ని ఉత్సాహపరిచాయి.

ఇద్దరూ స్నానాలగదిలో గంటసేపు జలక్రీడలాడారు.

“ఈ హోటల్ బాగుంది కమా?” అన్నాడతను స్నానం పూర్తయ్యాక.

“నాకు హోటల్ కనబడటంలేదు. ఎటు చూసినా మీరే కనబడుతున్నారు-మీరు నాకు యెప్పుడూ బాగుంటారు” అందామె.

అతనామెను దగ్గరగా లాక్కుని “నీకు భగవంతుడు చక్కనిరూపు యిచ్చాడు. నీ కళ్ళకు వశపర్చుకునే చూపు ఇచ్చాడు. ఈ రెండింటికీ మతిపోయి చస్తూంటే యింకా అద్భుతమైన ఆ పలుకులెందుకు? ఆడదానికి తెలివితేటలు జతగూడితే మగాడు చిత్తే!” అన్నాడు.

ఆమె నవ్వి—“మిమ్మల్ని చిత్తుచెయ్యాలన్న సరదా నాకు లేకపోలేదు. మిమ్మల్ని చూస్తూనే పరవశించి వశం తప్పే నా మనసు అందుకు సహకరించడంలేదు—” అంటూ ఆవులించింది.

“అప్పుడే ఆవులిస్తున్నావు....” అని నవ్వాడతను—
 “ఎన్ని దొంగవేషాలు వేసినా ఈ రాత్రికి నిన్ను నిద్ర
 పోనివ్వను....”

“మా ఎదుట నన్ను నేనే మరిచిపోతాను—నిద్రను
 మరువలేనా?” అని కిలకిలా నవ్విందామె.

2

“ఎస్—డిటెక్టివ్ వెంకన్న స్పీకింగ్!” అన్నాడు
 వెంకన్న.

“నేనండి ద్వారకా లాడ్జ్ ప్రాప్రయిటర్ సూరిబాబును
 మాట్లాడుతున్నాను. మీ రొక్కసారి దయతో మా
 హోటల్ కు రావాలి—” అన్నాడవతలి వ్యక్తి.

“ఏమిటి విశేషం?”

“హత్య!” అన్నాడు సూరిబాబు.

వెంకన్న తక్షణం ఫోన్ పెట్టేసి—“ఫోన్ కాల్
 విన్నారు కదా—ఏమని నోట్ చేసుకున్నారు—”
 అన్నాడు తన అసిస్టెంట్కు సీతమ్మ, రాజమ్మలవంక తిరిగి.
 అతనికి ఏ ఫోన్ కాల్ వచ్చినా అతనితోపాటే వాళ్ళు
 వినే ఏర్పాటుంది అక్కడ!

సీతమ్మ చాలా సీరియస్ గా ముఖం పెట్టి—“రాత్రి
 మీకు చాలా కబుర్లు చెప్పాలనుకున్నాను. కానీ మీరు
 మంచం చేరుతూనే గుర్రుపెట్టి నిద్రపోయారు....” అని
 చదివింది.

వెంకన్న తన ముఖం గంభీరంగా చేసి—“వంటింటి
 ఫోన్ కాల్స్ మీరు వినకూడదని నేను చెప్పలేమా?”
 అన్నాడు.

అతని ఆఫీసు, ఇల్లా ఒకటే! కానీ వెంకన్న భార్య
 పద్మావతీదేవి ఆఫీసులో ఉడుగు పెట్టదు. అతనితో

6

మాట్లాడాలంటే వంటింటోంచి ఫోన్ చేసుంది. ఆ ఫోన్ కాల్ అస్తిస్టెంట్స్కు వినకూడదని అతను కాసిచాడు. వాళ్ళు అతని కాసనం మన్నించినా అప్పుడప్పుడు చనువు కోస్తే అతన్ని ఎగతాళి పటిసూంటారు.

“చిన్న పొరపాటు మన్నించండి....” అంది సీతమ్మ.

“ఇది చిన్న పొరపాటు కాదు. అవతల నూరిబాబు హత్య అంటున్నాడు. మీ రేమో నామీద జోకులు వేస్తున్నారు. హత్య గురించి విన్నప్పుడు సీరియస్ గా ఉండడం నేర్చుకోండి—” అని వెంకన్న వాళ్ళకు తన తదుపరి కార్యక్రమం చెప్పి అక్కణ్ణించి కదిలాడు.

వెంకన్న వెళ్ళేసరికి రినెప నిస్టు అతన్ని విష్ చేసి రూం నంబరు పదిహేనుకు వెళ్ళమంది. అతనక్కడికి చేరుకునే సరికి పోలీసు బలగం సిదంగా వుంది. ప్రొప్రయిటర్ నూరిబాబు కూడా అక్కడే వున్నాడు. వెంకన్న కళ్ళు శవంకోసం వెతికాయి.

మంచంమీద వుంది శవం! గుండెల్లో పిడివరకూ దిగి వుంది చాకు!

నూరిబాబు అతనికి వివరాలు చెప్పాడు.

నిన్నరాత్రి తొమ్మిదిగంటల ప్రాంతంలో రంగారావు అనే అతను తన భార్యతో కలిసి ఈ గది తీసుకున్నాడు. ఉదయం ఏడుగంటలకు బేరర్ వెడితే గది తలుపులు తోయగానే తెరుచుకున్నాయి. మంచంమీద రంగారావు చచ్చి పడున్నాడు. అతని భార్య గదిలో లేదు.

“వెంకన్న గారూ! మన పోలీసు డిపార్టుమెంట్టువై నాకు చాలా గౌరవం వుంది. కానీ వారు కొన్ని పదతులకు కట్టుబడి పరిశోధించాలి కదా—అందువల్ల పరిశోధనకు

కాస్త ఆలస్యం కావచ్చు. ఇది ముందుగా పథకం వేసి చేసిన హత్య అని నాకు అనుమానం. నా హోటల్ గదిని హత్యాస్థలంగా ఎన్నుకోవడం నాకు చాలా విచారంగా వుంది. ఆ హంతకుడు లేక హంతకురాల్ని మీరు వీలైనంత త్వరగా పట్టుకోవాలి. నా హోటల్లో హత్య జరగడం హంతకులకు ప్రమాదకరమని రుజువుకావాలి. మీరు కోరిన ఫీజు యిస్తాను” అన్నాడు సూరబాబు.

ఇన్ స్పెక్టర్ జగదీష్ చాలా హడావుడిగా వున్నాడు. అక్కడ చేరిన కొంతమందిని ఆతను వరుసగా ప్రశ్నలు వేస్తున్నాడు. ఆతను వెంకన్నను చూసి పెద్దగా ఏమీ చలించకుండా “మీ రిక్కడికి యెలా వచ్చాకో చెప్ప గలరా?” అనడిగాడు.

“నడిచి వచ్చానంటే పాతజోకు అవుతుంది. పోలీస్ ఇన్ స్పెక్టర్ కు పాతజోకులు చాలునని నాకు తెలుసు. అయినా పాతజోకులు వెయ్యడం ఈ వెంకన్నకు పరువు తక్కువ. కాబట్టి కొత్తజోకు వేస్తాను.”

“వెయ్యండి” అన్నాడు జగదీష్.

“ఈ హత్యను నేను కలలో చూశాను. కలలో నిజం ఎంతుంటుందో తెలుసుకుందామని ఇక్కడకు వచ్చాను. కొంతయినా వుంది” అన్నాడు వెంకన్న.

“కలలో హత్య చూస్తే హంతకుణ్ణి కూడా చూసే వుంటారు” అన్నాడు జగదీష్.

“అవును చూశాను....” అన్నాడు వెంకన్న.

“పోలీసుల దగ్గర జోకులు వేస్తే పీక పట్టుకుంటుంది. హంతకుడెలా వుంటాడో చెప్పాల్సిన బాధ్యత ఇప్పుడు మీకుంది” అన్నాడు జగదీష్ సీరియస్ గా.

“నేను ఉత్తమపౌరుణ్ణి. నా బాధ్యతలు సక్రమంగా

నిర్వహిస్తాను. ఎటొచ్చి నేను కవిని, చిత్రకారుణ్ణి కాను
కాబట్టి హంతకుణ్ణి వర్ణించలేను, చిత్రించలేను. మీరు
ఫోటోలు చూపి నే గుర్తించగలను" అన్నాడు వెంకన్న
అమాయకంగా ముఖంపెట్టి.

జగదీష్ నవ్వేసి "మితో నే నెక్కడ మాట్లాటగలను
కానీ-సూరిబాబు గారు ఈ కేసు మీకు అప్పగించారు. నా
పదతిలో నేను పరిశోధించుకుంటాను. మీ పదతిలో మీరు
పరిశోధించండి. ఎప్పుడు ఏ సహాయం అవసరమైనా నిస్సం
కోచంగా నన్నడగండి" అన్నాడు.

"థాంక్స్!" అన్నాడు వెంకన్న.

వెంకన్న హోటల్లో సేకరించిన సమాచారాన్నిబట్టి
రంగారావు, తనతో వచ్చిన యువతితో ఏకాంతం కోసం
తహతహలాడాడని ఆ రాత్రికి ఎవర్నీ గదిలోకి రావద్దని
చెప్పాడనీ మాత్రం తెలిసింది. ఈ సమాచారంవల్ల రంగా
రావును అతనితో వచ్చిన యువతియే చంపివుండాలని
ఊహించుకోవచ్చు.

అయితే ఆమె ఈ హత్య యెందుకు చేసింది? ఎందుకు
చేసినా ఈ హోటల్లోనే యెందుకు చేసింది? తన ముఖం
నలుగురికీ కనబడితే ఏదో ఒకరోజున తను పట్టుబడుతుందని
తెలియదా?

ఆ యువతి ఈ హత్య చేయడానికి అవకాశముంది.
కానీ అందరి అనుమానాలూ తన మీదకు విధిగా మళ్ళించ
బడే పదతిలో హత్య చేసిందంటే ఆమె చాలా తెలివి
తక్కువదే వుండాలి.

పోనీ హత్య చేయలేదని అనుకుందామంటే ఆమె
ఏమయింది?

హఠాత్తుగా వెంకన్న బుర్రలో కొత్త ఆలోచన

వచ్చింది. హంతకుడు రంగారావును హత్యచేసి ఆమెను అపహరించుకుని పోయాడేమో?

హంతకుడు మరయొకడైన పక్షంలో రెండుకారణాల వల్ల ఆమెను అపహరించుకుని పోయివుండవచ్చు.

మొదటిది ఆమె అందం! ఆమె అద్భుత సౌందర్యరాశి అని బేరర్ చెప్పాడు. రెండవది ఆమె ఈ హత్యకు ప్రత్యక్ష సాక్షి!

అటువంటప్పుడు హంతకుడు ఇద్దర్ని చంపేయక — ఒక్కరినే యెండుకు చంపాడు? రెండోవ్యక్తిని ఎందుకు మాయంచేశాడు?

బాగా ఆలోచించగా వెంకన్నకు కొన్ని కారణాలు తోచాయి. హంతకుడు రంగారావును చంపేశాడు. ఆమెనూ చంపేయాలనే అనుకున్నాడు. అయితే ఆమె అతని కాళ్ళావేళ్ళాపడి వుంటుంది. అడదని జాలిపడి, ఆమె అందానికి భ్రమపడి హంతకుడామెను కూడా తీసుకుపోయి వుంటాడు. అందువల్ల మరో ప్రయోజనం — అందరి అనుమానమూ ఆ యువతిమీదకు పోతుంది. కొంత కాలంపాటు ఆమె అజాతవాసంలో ఉన్నదంటే కేసు ఒక్కడుగు కూడా ముందుకు నడవదు.

దురదృష్టమేమిటంటే హోటల్ కు రాకపోకలకు సరైన ఆంక్షలులేవు. ఎవరైనా సరే హోటల్ ఆవరణలో అడుగుపెట్టి బయటకు పోవచ్చును. అయినా ఇంతవరకూ ఏ విధమైన ఇబ్బందులూ యెదురుకాలేదు. ఎటొచ్చీ వెంకన్న పరిశోధనకే ఇబ్బంది వచ్చింది. హోటల్ లో వుంటున్నవారు కాక మరెవరైనా హోటల్ లో అడుగుపెట్టిన విషయంకానీ, ఆ యువతి ఎప్పుడు హోటల్ వదిలి బయటకు పోయిందీ అతనికి తెలియలేదు.

వెంకన్న హోటల్ గదిని బాగా పరీక్షించి కాస
 ధైర్యంచేస్తే బాత్రూం ద్వారా బయటికించి లోపలకు
 ప్రవేశించవచ్చునని తెలుసుకున్నాడు.

బేరర్, రిసెప్షనిస్టు చెప్పిన వరనలు వెంకన్నకు ఆటే
 పనికివచ్చేవి కావు. ఆ వరనలు దేశంలోని అందమైన
 ఆడవాళ్ళందరికీ వర్తించాయి.

3

ఇన్ స్పెక్టర్ జగదీష్ దగ్గరకు వెళ్ళి కొన్ని వివరాలు
 తెలుసుకున్నాడు వెంకన్న.

హత్య రాత్రి రెండుగంటల ప్రాంతాల జరిగింది.
 హత్య జరిగినప్పుడు హతుడు పెనుగులాడలేదు. బహుశా
 నిద్రపోతూ వుండివుండాలి. గదిలో వేలిముద్రలు ఇద్దరివే.
 అవి రంగారావువీ, అతని భార్యవీ అయిండవచ్చును.
 మరోవ్యక్తి గదిలోకి వచ్చిన జాడలేదు. రంగారావు
 గురించిన భోగటా యింకా తెలియలేదు. అతని ఊరు
 వాడు కాదనిమాత్రం తెలుస్తోంది. అతని ఫోటోను కొన్ని
 పేపర్లలో వేయించడం జరిగింది. ఒకటి రెండు రోజుల్లో
 ఏవైనా వివరాలు తెలియవచ్చును.

“పాపం, రంగారావు!” అన్నాడు వెంకన్న “ఎక్క
 ణ్నించో వచ్చి ఈ వూళ్ళో బలైపోయాడు.”

జగదీష్ నవ్వి “చనిపోయినవాడల్లా పుణ్యాత్ముడు.
 అసలు పాపం నాది. ఈ హత్యకేసు పరిశోధించాల్సి
 వచ్చింది” అన్నాడు.

“అయితే కొంతపాపం నాకూ వుందికదా” అన్నాడు
 వెంకన్న.

“మీ దేముందిలెండి పరిశోధిస్తే డబ్బాస్తుంది. లేక
 పోతే లేదు. నా దైతే ఉద్యోగధర్మం. కేసు ముందుకు

నడవకపోతే పైవాళ్ళకు జవాబిచ్చుకోవాలి” అన్నాడు ఇన్ స్పెక్టర్ జగదీష్.

“మీరు చెప్పింది నిజమే!” అని నిటూర్చాడు వెంకన్న. అతని నిటూర్పు ఇంకా సగంలా వుండగానే ఒక నడి వయస్కుడు అత్రుతగా స్టేషన్లో ప్రవేశించాడు.

“ఎవరు కావాలి?” అడిగాడు జగదీష్.

“ఇన్ స్పెక్టర్ జగదీష్ మీరేనా?” అనడిగాడు నడి వయస్కుడు.

“నేనే? ఏం కావాలి మీకు?” అన్నాడు జగదీష్ మళ్ళీ.

“మీరు పేపర్లో వేశారుగా—ఆ రంగారావుగారి తాలూకు మనిషిని” అన్నాడతను.

జగదీష్, వెంకన్న కూడా వులిక్కిపడి సర్దుకుని కూర్చున్నారు.

ఆ వ్యక్తి రంగారావు వివరాలు చెప్పాడు.

రంగారావుకు కాకినాడలో బట్టలవ్యాపారం వుంది. ఆ బట్టలషాపులో ఈ నడివయస్కుడు మేనేజర్ గా వుంటున్నాడు. పేరు గురుమూర్తి.

అతను రంగారావు శవాన్ని గుర్తుపట్టి భోరున ఏడ్చేశాడు.

పేపర్లో ఫోటో చూసి కాస్త కంగారుపడ్డా మనిషిని పోలీస్ మనుషులుండకపోతారా అని మనసుకు ధైర్యం చెప్పుకున్నాట్ట. ఇప్పుడవన్నీ తీరిపోయాయి. రంగారావుకు కాస్త మెడక్రిందుగా వీపుమీద సన్నని పొడుగాటి నల్లని మచ్చ ఒకటి వుంటుంది. అది తిరుగులేని గుర్తింపు చిహ్నం.

జగదీష్ గురుమూర్తిని ఓదార్చి త్వరత్వరగా కొన్ని

ప్రశ్నలు వేశాడు.

రంగారావు చాలా మంచివాడుట. దయామయుడట. అతని పేరుచెప్పి అయిదుమంది విద్యార్థులు కాకినాడ పి. ఆర్. కాలేజీలో చదువుకుంటున్నారుట. తన దుకాణం లోని పనివాళ్ళను అతడు కన్నబిడ్డలా చూసుకుంటాడుట. గురుమూర్తిని యెప్పుడూ పెద్దన్నగా భావించి గౌరవిస్తాట.

“అలాంటివాణ్ని చంపడానికి ఏ వెధవకు చేతు లొచ్చాయో?” అన్నాడు గురుమూర్తి.

“రంగారావును అతడి భార్యే చంపింది” అన్నాడు వున్నట్లుండి వెంకన్న.

గురుమూర్తి కనురెప్పలు టపటపలాడించి, తల అటూ యిటూ ఆడించి “ఏమిటన్నారు?” అన్నాడు.

“రంగారావును చంపింది అతడి భార్య” అన్నాడు ఈసారి జగదీష్.

“ఆవిడెలా చంపుతుంది - ఆయమ్మెప్పుడూ ఇల్లెనా కదలదే?” అన్నాడు గురుమూర్తి.

“ఇప్పుడు రంగారావు భార్య కాకినాడలోనే వుందా?” అన్నాడు జగదీష్.

“పదిరోజుల క్రితమే ఆవిడ పుట్టంట్నించి తిరిగొచ్చింది. అప్పట్నుంచీ కాకినాడలోనే వుంది” అన్నాడు గురుమూర్తి.

“రంగారావు ఇక్కడికి భార్య సమేతంగా రాలేదా?” అన్నాడు వెంకన్న ఆశ్చర్యంగా.

వాళ్ళీ విధంగా తననెందుకు ప్రశ్నిస్తున్నారో తెలుసు కోవడానికి గురుమూర్తికి కాస్సేపు పట్టింది. కథంతా విన్నాక అతను చిరాగ్గా “చిలకా గోరింకల్లా కాపురం

చేసుకుంటున్నారు. ఆయమ్మ మొగుణెందుకు చంపుతుంది-
అన్నవాళ్ళకే కాదు, అనుకున్నవాళ్ళకూడా పుట్టగతు
లుండవు" అన్నాడు.

“కాస్త రంగారావు భార్యను వర్ణించగలరా?”
అన్నాడు వెంకన్న.

అంత దుఃఖంలోనూ గురుమూర్తి సిగ్గుపడాడు. రంగా
రావు భార్య పరాయి ఆడదేశాక తనకు యజమానురాలు
కూడా! ఆయినప్పటికీ ఇనస్పెక్టరు బలవంతంమీద గురు
మూర్తి ఆమెను వర్ణించాడు. ఆ వర్ణన ద్వారా లాడిలోని
రిసెపనిస్సు, బేరర్ చెప్పిందానికి సరిపోయింది.

“అయితే రంగారావు భార్యతో హోటల్లో దిగా
డన్నది నిజం!” అన్నాడు జగదీష్.

“అదేంకాదు. హోటల్లో దిగిన యువతిలాగే రంగా
రావు భార్యకూడా సౌందర్యవతి అని తెలుసుకోవడానికి
మాత్రమే ఈ వర్ణన ఉపయోగపడుతుంది. ఇద్దరూ ఒకరు
కావచ్చు, వేరు కావచ్చు” అన్నాడు వెంకన్న.

“వెళ్ళి చూస్తే సరిపోతుందిగా” అన్నాడు జగదీష్.

4

కళ్ళు చెదిరే అందం రంగారావు భార్యది. మూర్తిభ
వించిన శోక దేవతలా వుండి కూడా ఆమె ఆకర
ణీయంగా వుంది. అందరి అందాన్నీ శోక దేవత హరించ
లేదని ఆమెను చూసి తెలుసుకోవచ్చు.

“మీరే పరిసీతిలో వున్నారో తెలిసికూడా మిమ్మల్ని
కొన్ని యిబ్బందికరమైన ప్రశ్నలడగవలసి వచ్చినందుకు
నాకు విచారంగా వుంది. అన్యధా భావించరని తలుస్తాను”
అన్నాడు జగదీష్.

“మీ బాధ్యత మీది....” అందామె రుద్రకంఠంలో.

రుదకంఠం కూడా ఎంతో తీయగా వుండడానికి కారణం ఆడదాన్ని ఆడదాన్నిగా చూసే మగబుడికాక, ఒక విచిత్రమైన విషయమని వెంకన్న అనుకున్నాడు.

జగదీష్ ప్రశ్నలు వేస్తూంటే వెంకన్న అట్టే మాట్లాడడు. ఎలా స్ఫురిస్తాయో కానీ జగదీష్ ఒక్క ప్రశ్న కూడా మిస్సవడు. తన శక్తి వృథా చేసుకోవడం మెండుకని వెంకన్న ఉత్తర ప్రత్యుత్తరాలు వింటూంటాడు.

రంగారావు చాలా మంచివాడు. భార్య అతని ఆరో ప్రాణం. పరస్త్రీని కన్నెత్తి కూడా చూడడతను. సరదాకు భార్యతో కూడా పరస్త్రీ గురించి మాట్లాడడు.

ఈమె చెప్పిన మాటలు నిజమేతే రంగారావు చాలా జాగ్రత్తపరుడై వుండాలని వెంకన్న అనుకున్నాడు.

“మీ ఆయన చనిపోయింది హోటల్ గదిలో. ఆ గదిలో ఆయనతోపాటు రాత్రి ఒక స్త్రీ కూడా వుంది. ఆ స్త్రీ తన భార్య అని ఆయన చెప్పాడు. అది నిజమవునో కాదో అని తెలుసుకోవాలని వచ్చాం” అన్నాడు జగదీష్.

రంగారావు భార్య ముఖం వెలవెలబోయింది. “ఆయన ఇంటిదగ్గర్నించి ఒంటరిగానే బయలదేరారు. తను హైదరాబాదు వెడుతున్నానని నాకు చెప్పారు....”

అంటే రంగారావు భార్యకు అబద్ధం చెప్పాడన్న మాట!

“ఎంతో మంచివాడైన మీ భర్త మీకు హైదరాబాదు అని అబద్ధం చెప్పి - మావూరు వచ్చి ఓ స్త్రీతో హోటల్ గదిలో కొన్నిగంటలు గడిపి మరణించాడు. ఈ సంఘటనపై మీ అభిప్రాయం” అన్నాడు జగదీష్.

“ఏ పరిస్థితుల్లోనూ ఆయన్ననుమానించలేను. నన్ను బాధపెట్టే ఏదో వ్యాపార రహస్యం వుండి వుండాలి. ఆ స్త్రీతో ఆయన కొన్నిగంటలు గడిపారంటే — ఏదో విషయాలు మాట్లాడడానికే ఆయుండాలి” అందామె.

తమకూడా వచ్చిన బేరర్, రిసెసనిసుల ముఖకవళికలను, కనుసెగలనుబట్టి రంగారావుతో బసచేసిన స్త్రీ అతడి భార్యకాదని ఇన్ స్పెక్టరుకూ, వెంకన్నకూ అరమే పోయింది. అయితే ఆ స్త్రీని గుర్తుపట్టడం కోసం బేరర్, రిసెపనిసులు వచ్చినట్లు రంగారావు భార్యకు తెలియనివ్వరాదని వెంకన్న జగదీష్ కు సలహా యిచ్చాడు.

ఆ స్త్రీ రంగారావు భార్య కాకపోయినప్పటికీ— అమె కాకినాడలోనే వుంటున్నదని వెంకన్న అనుమానించాడు. ఎందుకంటే రంగారావు తమ ఊరు రైలు ప్రయాణంచేసి చేరాడు. అతను ఫస్టుకాసులో ప్రయాణంచేశాడు. ఫస్టుకాసులో ఆ రోజు టికెట్లు రంగారావు, శ్రీమతి రంగారావు బేరర్ వె బుక్ చేయబడాయి. భార్యను మోసగించి రంగారావు కాకినాడలోని ఓ యువతితో సంపర్కం పెట్టుకున్నాడు. అమెతో కలిసి బయల్దేరాడు. బహుశా సుఖానుభవాల కోసమే ఆయుంటుంది.

రంగారావు విషయం చాలా తమాషాగా వుంది. అతను ఏం చెయ్యబోయాడో, ఎందుకు చచ్చిపోయాడో అర్థం కావడంలేదు.

అక్కణ్ణించి బయటకు వచ్చేక “మిస్టర్ జగదీష్! మీరు తిరిగి వెళ్ళిపోండి. నేను ఊళ్ళో కొద్దిరోజులుండి ఆ హోటల్లో రంగారావుతో బసచేసిన యువతి గురించి ఆరా తీస్తాను” అన్నాడు.

“గడ్డిమేటులో నూదికోసం వెదుకుతున్నారేమా—”
అన్నాడు జగదీష్.

“అయితే ఫరవాలేదు. కొండను తవ్వి ఎలుకను
పట్టడం అవుతుందేమోనని భయపడుతున్నాను” అన్నాడు
వెంకన్న.

జగదీష్ నవ్వి—“మరి సెలవు తీసుకుంటాను” అన్నాడు.
వెంకన్న హోటల్ బేరర్ తో మాత్రం—“నాని రాచ
పుట్టుక కాదుకానీ అప్పుడప్పుడు తిరగడానికూడా
తోడు కావాలనిపిస్తుంది. నువ్వు నాతో యిక్కడుండిపో.
హోటల్ కిటేదానికి రెటింపు కిడుతుంది. అయినా
నేను మీ నూరిబాబుగారి తరపునేగా పనిచేస్తున్నాను”
అన్నాడు.

“అయ్యబాబోయ్—మీరు చెప్పినట్లు వినమన్నారండి
ఆ బాబు. డబ్బులుకూడా అడగొద్దన్నారు” అన్నాడు
బేరర్ కంగారుగా.

“అడగొద్దన్నారు గానీ యిస్తే పుచ్చుకోవదనలేదు
కదా!” అని ఓ అయిదు రూపాయలనోటు బేరర్ కి
అందించి—“ఈ వెంకన్న ఎవ్వరికీ ఉత్తినే డబ్బులు
యివ్వడు. ఆ విషయం గుర్తుంచుకుంటే నీకు యింకా
డబ్బులొస్తాయి” అన్నాడు.

5

రంగారావు గురించి వెంకన్న చాలా వాకబులు
చేశాడు. రంగారావుకు స్నేహితులేగానీ స్నేహితురాళ్ళు
యెవ్వరాలేదు. రంగారావు స్నేహితుల లిస్టు మరీ చిన్నది
కాదు.

వెంకన్న తన వాకబులలోకి వచ్చిన ప్రతి యింటికీ
వెళ్ళాడు. ఎవరి వద్దనూ కూడా రంగారావు గురించి పని

కొచ్చే సమాచారం అతనికి దొరకలేదు. అయినా ఓపికగా అతను ఒక్కోవ్యక్తి దగ్గరకీ వెదుతూంటే బేరర్ — “కథలూ చదివి డిటెక్షన్ అంటే సరదాగా ఉంటుంది తప్ప అభిప్రాయంలో వుండేవాణ్ణి. ఇంత బోర్ వ్యవహారం ఎక్కడా వుండదు” అన్నాడు.

రంగారావుకు బాగా దగ్గరివాడుగా భావించబడే విశ్వనాథం వాళ్ళకు రెండోజూల వరకూ దొరకలేదు. వాళ్ళెప్పుడు వెళ్ళినా అతడి ఇల్లు తాళంవేసి వుంటోంది.

మూడోరోజున ఆ ఇంటి తలుపులు తాళంవేసే వుండటంతో వెంకన్న, బేరర్ కూడా తేలిగ్గా నిట్టూర్చారు.

విశ్వనాథం ఇంట్లోనే వున్నాడు.

“మీ కోసం రెండోజుల్నించి తిరుగుతున్నాం—”

అన్నాడు వెంకన్న తనను పరిచయం చేసుకున్నాక.

“ఒంటరిగాణ్ణి—అలా తిరుగుతూంటాను” అన్నాడు విశ్వనాథం.

వెంకన్న అడిగిన ప్రశ్నలకు అతను చాలా ఓపికగా సమాధానం చెప్పాడు. రంగారావు అంటే అతనికి చాలా గౌరవ భావముంది. అతన్నించికూడా వెంకన్నకు పని కొచ్చే సమాచారమేదీ దొరకలేదు.

ఇద్దరూ బయటకు వచ్చేక బేరర్ కంగారుగా, “అయినేదురుగా చెప్పడం బాగుండదని ఊరుకున్నాను. ఆ రోజు హోటల్ కు వచ్చిన అమ్మాయి ఫోటో మనం కూర్చున్న గదిలో ఫోటో ఫ్రేం లో వుంది” అన్నాడు.

వెంకన్న వులిక్కిపడి—“ఏమన్నావ్?” అన్నాడు. బేరర్ చెప్పబోతుంటే అతన్ని వారించి “మళ్ళీ చెప్పనక్కరలేదులే—ఆశ్చర్యం పట్టలేక అలా అడిగానుకానీ

నువ్వు చెప్పింది నా బుర్రలోకి ఎక్కనే ఎక్కింది” అని చటుక్కున వెనక్కు తిరిగి మళ్ళీ విశ్వనాథం ఇంటితలుపు తట్టాడు.

విశ్వనాథం తలుపుతీసి వెంకన్న సూచించి ఆశ్చర్యపడి, “ఇప్పుడేగా....” అని ఏదో అనబోతూండగా “కొన్ని ముఖ్యమైన ప్రశ్నలు అడగడం మంచిపోయాను. అన్యధా భావించకూడదా?” అన్నాడు వెంకన్న.

“అయ్యో-దానిదే సుంది? రంగారావు నా ప్రాణ మిత్రుడు. అతన్ని హత్యచేసినవాణ్ణి పట్టుకోవడానికి నేను చేయగలిగిందల్లా మీరడిగిన ప్రశ్నలకు జవాబు చెప్పడమే గదా?” అన్నాడు విశ్వనాథం.

మళ్ళీ ముగ్గురూ డ్రాయింగ్ రూంలోకి వెళ్ళారు— “ఈమధ్య ఎప్పుడయినా రంగారావు దిగులుగా కనబడ్డం గానీ బెంకలో అదోలా ఉండడం గానీ మీరు గమనించారా?” అన్నాడు వెంకన్న— “ఇదిచాలా ముఖ్యమైన ప్రశ్న. బాగా ఆలోచించి దీనికి జవాబివ్వండి—”

విశ్వనాథం ఆలోచనలో పడ్డాడు.

నిజానికి వెంకన్నకు విశ్వనాథ మివ్వబోయే జవాబుపై ఆసక్తిలేదు. అందువల్ల అతను గదిని శ్రద్ధగా పరిశీలించసాగాడు.

గదిలో టేబుల్ మీద ఓ జంట ఫోటో ఫ్రేమ్ వుంది. ఒకపక్క విశ్వనాథం, మరొకపక్క ఓ అందమయిన యువతి వున్నారు. సర్వర్ గుర్తుపట్టిన వ్యక్తి ఆమెనని వెంకన్న ఊహించాడు.

అద్భుత సౌందర్యంతో వెలిగిపోతున్న ఆ ముఖం కలిగిన మనిషి హృదయం ఒక హత్యకు ప్రోత్సహించగలదా? అని ఆలోచనలో పడ్డాడు వెంకన్న.

“నాకు గుర్తున్నంతవరకూ రంగారావులో ప్రత్యేక మైన మాల్వేడీ గమనించలేదు నేను” అన్నాడు విశ్వనాథం కాసేపు ఆలోచించి.

“ఈ సమాధానం చెప్పడానికి చాలా కష్టపడావులే” అని మనసులో అనుకొని—“ఆ ఫోటోగ్రఫీలో వున్న అమ్మాయెవరు?” అడిగాడు వెంకన్న.

“ఏం—అలా అడుగుతున్నారు. ఆమె నా భార్య!” అన్నాడు విశ్వనాథం ఆశ్చర్యంగా.

“మీరు ఒంటరిగాణ్ణి చెప్పినట్లు గుర్తు” అన్నాడు వెంకన్న.

“భార్య పుట్టింట్లో వుంటే ఒంటరిగాణ్ణి కాక ఏమవు తాను?” అని నవ్వాడు విశ్వనాథం.

“అలాగా—ఇందాకా నేనింకొలా అరంచేసుకున్నా లెండి—మీ ఆవిడ పుట్టికెళ్ళిందా?”

“పురుడూలేదు ఏం లేదు. తలిదండ్రుల కొక్కర్తే కూతురు. గారంగా పెరిగింది. వారం వారం అమ్మా నాన్నల్ని చూడాలంటుంది. ఏదో నెలకీ రెండునెలకీ ఓసారి తప్పనిసరయి పంపిస్తూంటాను....”

“పుట్టిలెక్కడేమిటి?”

“రాజమండ్రియే లెండి. ఇలావెళ్ళి ఆలా వచ్చేస్తుంటుంది. ఈసారి ఏమయిందో కాస్త ఆలస్యమయింది. అయినా నాకూ పెద్దబాధలేదు. ఎక్కువగా బయట తిరగటం నా కలవాటు” అన్నాడు విశ్వనాథం.

“మీ అత్తారిల్లు రాజమండ్రియా— నా తోడల్లుడిది కూడా రాజమండ్రియే. మీ వాళ్ళిల్లు దానవాయి పేటలోగానీ లేదుకదా?” అన్నాడు వెంకన్న.

విశ్వనాథం తనభార్య పుట్టిలు అడ్రసుచెప్పి “ఏమిటి

వివరాలన్నీ అడుగుతున్నారు?” అన్నాడు.

వెంకన్న నవ్వి—“సంభాషణ ఒకొసారి మనకు తెలియకుండానే తప్పుదార్లు తొక్కుతుంది. ఒకసారి నేను పంచాంగం కోసం పక్కింటికి వెళ్ళి బ్రెడ్డిగురించి ఓ గంట సేపు చర్చించి పంచాంగం తేకుండానే వెనక్కు వచ్చేశాను. రంగారావు హత్యకేసు ముందుకెళ్ళేలా లేదు. కానీసం మీవంటి వాడితో పరిచయమైంది.” అంటూ లేచాడు.

డిటెక్టివ్ మాటలు విశ్వనాథానికి ఆర్థంకాలేదు.

6

“నా పేరు వనజ. విశ్వనాథంగారి భార్యను—” అంది ఆమె.

ఫోటోకు మించిన అందం కలిగిన ఆమెపైనుండి వెంకన్న చూపులు వెంటనే మరల్చుకోలేక పోయాడు. “మీ పరిచయం నా ఆదృష్టం. కానీ నా పరిచయం మీకు ఆదృష్టమని నాకు తోచడంలేదు....” అన్నాడు వెంకన్న.

“ఎవరు మీరు?” అంది వనజ కంగారుగా.

“నా పేరు వెంకన్న. నేనొక డిటెక్టివ్ను” అన్నాడు వెంకన్న.

“నాతో మీకేం పని?” భయం ఆమె కళ్ళలో స్పష్టంగా కనబడింది.

“ద్వారకా లాజిలో రంగారావునే ఆతను హత్యచేయబడ్డాడు....” అని ఆగాడు వెంకన్న.

“అయితే....?” అంది వనజ.

“ఆ రంగారావు మీ భర్తకు ఆప్తమిత్రుడు.”

“అయ్యో—ఆ రంగారావుగారు చచ్చిపోయారా?”

అంది వనజ ఆశ్చర్యంగా.

“నేను మీ ఇంటికొచ్చే సమయానికి ఇంట్లో మీరు ఒక్కరే వుండడం నా ఆద్యష్టం. కాస్త శ్రీగా మాట్లాడే ఆవకాశం వచ్చింది కాబట్టి చెబుతున్నాను. రంగారావు గారు చచ్చిపోయారన్న విషయం మీకు తెలుసు. అసలు రంగారావును చంపింది మీ రేనని పోలీసులు అభిప్రాయ పడుతోన్నారు” అన్నాడు వెంకన్న తాపీగా.

“ఆయన్ను నే నెందుకు చంపుతాను?” అందామె వణికిపోతూ.

“ఎందుకు చంపుతాలో నాకూ తెలియదు. శిక్షించడానికి ఎన్నో ఇతర సాధనాలుండగా మనిషి మనిషిని ఎందుకు చంపుతాడన్నది నాకు ఆశ్చర్యం కలిగించే విషయం....” అన్నాడు వెంకన్న.

వనజ శరీరంలో వణుకు ప్రారంభమైంది. “మీ మాటలు నాకు ఆరంకావడంలేదు. మీరేం చెప్పదల్చుకున్నదీ వివరంగా చెప్పండి” అంది.

“మీరూ, రంగారావు కలిసి ద్వారకాలాడిలో రూం నెంబరు పదిహేడులో దిగారు. రాత్రి తొమ్మిది గంటలకు ఇద్దరూ తలుపులేసుకున్నారు. ఓ అర్ధరాత్రివేళ రంగారావు చంపబడ్డాడు. గదిలోంచి మీరు మాయమయ్యారు. వీటన్నింటికీ బలమైన సాక్ష్యాలున్నాయి. మీరు కాదనలేరు. రంగారావు హత్యగురించి మీకు తెలియదనటానికి లేదు. గదిలోని మీ వేలిముద్రలుకూడా పోలీసులు తీసుకున్నారు.”

“నా గురించి పోలీసులెలా తెలుసుకోగలిగారు?” అంది వనజ ఆశ్చర్యంగా.

“మీ గురించి ఇంకా పోలీసులకు తెలియదు. నేను

మాత్రమే తెలుసుకో గలిగాను” అన్నాడు వెంకన్న.

వనజ నిట్టూర్చి—“వెంకన్న గారూ! దయతో మీరు నన్ను అరంచేసుకోండి. మీకు అంతా నిజం చెప్పేస్తాను. నా పేరు పోలీసుల వద్దకు చేరకుండా చూడండి” అంది.

“నేరసుల్ని నేను కాపాడలేను” అన్నాడు వెంకన్న.

“నేను చేసింది నేరమో కాదో చెప్పేముందు నా కథ వినండి” అంది వనజ.

“చెప్పండి!” అన్నాడు వెంకన్న.

విశ్వనాథం, వనజ, రంగారావు, అతనిభార్య సరిత నలుగురూ విశ్వనాథం ఇంట్లో భోజనాలు చేశారు. భోజనాలయ్యేక కాసేపు కబుర్లు జరిగాయి.

“వంటలు అద్భుతం” అన్నాడు రంగారావు.

“పొరుగింటి ఫుల్లకూర-అంతేలేండి!” అన్నాడు విశ్వనాథం.

“అదేంకాదు-మీ ఆవిడ చేయి మాహాత్మ్యం. ఇక్కడ భోంచేశాక మిమ్మల్ని మా ఇంటికి భోజనానికి పిలవాలంటే భయంగా వుంది” అంది సరిత.

“మా ఆవిడ ఇంతవరకూ ఎవరి వంటనూ మెచ్చుకోగా చూడలేదు. యూగాటే రేర్ స్ట్రెఫ్ కేట్” అన్నాడు రంగారావు.

“మీ ఇంటికి భోజనానికి పిలవడం యెగేయాలని చూస్తున్నారేమో - అదేం కుదరదు” అంది వనజ.

అంతా నవ్వేశారు. రంగారావు నెమ్మదిగా- “ఋణముంచుకోవడం నా కిష్టముండదు. అందుకే కూడా ఓ అద్భుతం తెచ్చాను” అన్నాడు.

“ఏమిటది?” అంది కుతూహలంగా సరిత. తనకు

తెలియకుండా తన భర్త తెచ్చిన ఆ అద్భుతం ఏమిటో ఆమెకు తెలుసుకోవాలనిపించింది.

రంగారావు తన జేబులోంచి నాలుగు రుమాళ్ళు తీశాడు. వనజవంకచూసి “నాకు కాసిని మంచిసీళ్ళు తెచ్చిపెట్టగలరా?” అనడిగాడు.

“అయ్యో ఎంతమాట?” అంటూ వనజ అక్కణ్ణించి లేచి లోపలికి వెళ్ళింది.

రంగారావు ఒక జేబురుమాలు విశ్వనాథానికీ, మరొకటి సరితకూ ఇచ్చాడు.

“ఇది ఒక అద్భుతమైన ఫారిన్ సెంట్! దీన్ని వాసన చూస్తే ఏవో ఇతర లోకాల్లోకి తేలిపోతున్నట్లు అనిపిస్తుంది. ఇది ఎంతో ఖరీదయినది. ఈ రోజుకోసం ప్రత్యేకంగా తెప్పించాను” అన్నాడు రంగారావు.

అతని నోటివెంట మాటలు పూర్తికావడం తడవుగా విశ్వనాథం, సరిత — ఇద్దరుకూడా రుమాలు వాసన చూశారు. తర్వాత వారి నోటివెంట మాటలురాలేదు. కూర్చున్నవాళ్ళు కూర్చున్నట్లుగానే సోఫాలో వెనక్కు జారగిలబడిపోయారు. ముఖాల్లోమాత్రం అద్భుతమయిన దృశ్యం చూస్తున్న అనుభూతి ఇద్దరికీ కనబడుతోంది. ఇద్దరి కనులూ మూతలు పడినాయి.

వనజ మంచిసీళ్ళ గ్లాసుతో వెనక్కు వచ్చేసరికి కనులు మూసుకుని వున్న విశ్వనాథం సరిత కనబడ్డారు. “అదే మిటి—ఏమైంది వాళ్ళకు?” అందామె ఆశ్చర్యంగా.

“ఇద్దరూ నిద్ర నటిస్తున్నారు. మీకో తమాషా చెబుతాను. ఆ గదిలోకి రండి” అన్నాడు రంగారావు.

అతన్నామె ఏ మాత్రమూ అనుమానించలేదు.

రంగారావామెను పడకగదిలోకి నడిపించి చటుక్కున

తలుపులు వేసి ఆ మెను కాగలించుకున్నాడు.

ఆమె కంగారుపడి “ఇదేమిటి?” అంది.

“ఇదో డ్రైల్ నాకు. నీ భర్త ఆహ్వానం మీద నీ యింటికి వచ్చి నిన్ననుభవించి వెళ్ళడం నాకు ఆనందం. ఎంతో కష్టపడి సంపాదించానొక ఫారిన్ సెంట్. అది వాసన చూసిన వాళ్ళకు చూడు నాలుగుగంటల దాకా స్పృహ తెలియదు. స్పృహ వచ్చేక కూడా ఎంతో ఆనందంగా వుంటారు. ఇప్పుడు వాళ్ళిద్దర్నీ ఆ సిటిలో ఏం చేసినా ప్రతిఘటించలేరు. వాళ్ళనలా వదిలేసి మనం హాయిగా సుఖిద్దాం. మన ఇరువురికీ సంబంధించిన యీ అనుబంధం మన ఇద్దరి మధ్యనూ శాశ్వతంగా రహస్యంగా ఉండిపోతుంది” అన్నాడు రంగారావు.

వనజ కంగారుగా “మీకు డ్రైల్ కావచ్చు. నాకు యిషంలేదు” అంది.

“ఇష్టమున్నా లేకపోయినా నువ్వు అసహాయురాలివి. విస్తర్ణ పంచభక్త్య పరమన్నాలున్నాయి. తినాలనుకునే వాణ్ని ఆ పంచభక్త్య పరమన్నాలూ అభ్యంతర పెట్టలేవు” అన్నాడు రంగారావు.

“నేను ప్రతిఘటిస్తాను” అంది వనజ.

“ప్రతిఘటించి చూడు” అన్నాడు రంగారావు.

వనజ ప్రతిఘటించడానికి ప్రయత్నించి ఓడిపోయింది. ఆ ఓటమి అంతటితో ఆగలేదు. ఆమె రంగారావుకు వూరిగా వశమైపోయింది.

తనకు లొంగిన ఆడదని వనజను రంగారావు ఏ మాత్రమూ అశ్రద్ధ చేయలేదు. మాటిమాటికీ వనజను పొగిడేవాడు. ఆమెను అరాంగిగా పొందలేకపోవడం తన దురదృష్టమున్నాడు. అమెతో అనుభవమయ్యాక మరే

ఆడదానిపైనా తన దృష్టిపోవడంలేదన్నాడు. రహస్యంగా డబ్బు ఇస్తూండేవాడు.

విశ్వనాథం వనజను బాగా అలక్ష్యం చేసేవాడు. అతనికి బాగా బయటతిరుగుళ్ళు యెక్కువ. ఎప్పుడైతే భార్య వారితో విసుక్కునేవాడు.

కొంతకాలం గడిచేసరికి అటు తన యింట్లో భర్త ఎదుటా, సరిత యింట్లో ఆమె యెదుటా రంగారావుకు లొంగిపోవడంలో ఒకరకమైన డ్రిల్ కూడా కనబడింది వనజకు.

ఇవన్నీ కలిసి వనజను రంగారావుకు పూర్తిగా లొంగదీశాయి. అతన్ని ఆమె ఆరాధించటం ప్రారంభించింది.

“అతనిమీద ఆరాధనతో నేనేం చేస్తున్నానో నాకే తెలియదు. అలాగే ద్వారకా లాడికి కూడా వెళ్ళాను” అంది వనజ.

“బాగుంది. మీ ఆయనతో పుట్టింటికని చెప్పి యిలా తిరిగేవారన్న మాట!” అన్నాడు వెంకన్న.

వనజ బాధగా నవ్వి తెలాడించింది.

“అయితే రంగారావును యెందుకు చంపేశారు?”

“నే నతన్ని చంపలేదు. రాత్రి ఆలశ్యంగా పడుకున్నాం. ఆరుగంటల ప్రాంతంలో నాకు మెలకువ వచ్చింది. లేచిచూస్తే పక్కన అతను హత్యచేయబడి వున్నాడు” అంది వనజ.

“ఎవరైతే నా నమ్మే కథేనా యిది!” అన్నాడు వెంకన్న.

“మీరు నమ్మినా నమ్మకపోయినా యిది నిజం! హత్యకూ నాకూ ఏ సంబంధమూ లేదు. మీరు నన్ను రక్షించాలి” అంది వనజ.

“ఇప్పుడు రక్షించమని ఏం లాభం? వెంటనే పోలీసులకు చెప్పివుండాలి.”

“ఎలా చెప్పను? చెబితే రంగారావు గదిలో నేనెందుకున్నానో చెప్పాల్సి వస్తుంది. ఆ విషయం బయటపడితే నా భర్త నన్ను వదిలిపెట్టేస్తాడు. నా బ్రతుకు కుక్కచింపిన విస్తరి అవుతుంది” అంది వనజ.

“ఇప్పుడేలాగూ మీ కథ బయటపడక తప్పదు” అన్నాడు వెంకన్న.

“నన్ను కాపాడలేరా?” అంది వనజ దీనంగా.

“మీరు చెప్పినదంతా నిజమైతే కొంతవరకూ ప్రయత్నిస్తాను. మీరు చెప్పినదాంట్లో అబద్ధమున్న పక్షంలో నేను మీకు ఏ సహాయమూ చేయలేను!” అన్నాడు వెంకన్న.

“ఒక్క అక్షరం పొలుపోకుండా అంతా నిజమే చెప్పాను మీకు” అంది వనజ.

ఆమె నిజమే చెబుతున్నదని వెంకన్నకూ అనిపించింది.

7

“ఒక ముఖ్యవిషయం మాట్లాడాలని మళ్ళీ మీ దగ్గరకు వచ్చాను” అన్నాడు వెంకన్న.

“మీరు నిజంగా డిటెక్టివ్ లేనా అని అనుమానంగా వుంది నాకు” అంది సరిత.

“ఏం?” అన్నాడు వెంకన్న ఆశ్చర్యంగా.

“ఒక పర్యాయం నాతో మాట్లాడిన మగాళ్ళు చాలా మంది యేదో వంక పెట్టుకుని మళ్ళీ వచ్చారు. మీరూ అలాంటివారే ననిపిస్తోంది” అంది సరిత.

“ఎంత మాటన్నావు తల్లీ!” అనుకున్నాడు వెంకన్న. పైకిమాత్రం “మగవాళ్ళలో లేని దురుహాల్ని స్ఫురింప

జేయడంకోసం యిలా కొందరు ఆడవాళ్ళు మాట్లాడం నాకు అనుభవంలో వుంది. భర్తపోయి పుట్టెడు దుఃఖంతో వున్న మిమ్మల్ని అలా అనుమానించడం న్యాయమా అని తటపటాయిస్తున్నాను” అన్నాడు.

సరిత ముఖంలో కత్తివాటుకు నెత్తురుచుక్కలేదు “నా గురించి యెవరైనా అడగండి చెబుతారు” అంది కోపంగా.

“నా ప్రవర్తనే నాకు గీటురాయి. నన్ను గురించి తెలుసుకోవడానికి ఒకరినడిగి తెలుసుకోమనడం అవమానంగా భావిస్తాను నేను” అన్నాడు వెంకన్న.

సరిత కంఠం దీనంగా మారిపోయింది “మన్నించండి-మీ మనస్సు నొప్పించినట్లున్నాను. అరాంతరంగా నా భర్త హత్య కావించబడడంతో నా మనస్సు పాడయింది. మాటల్లో మర్యాద లోషిస్తోంది.”

“అలా అన్నారు కాబట్టి చెబుతున్నాను. మీ అనుమానం అర రహితం కాదు. ఒకసారి చూస్తే మళ్ళీ మళ్ళీ చూడాలనిపించే ఆకరణ మీలో వుంది. ఇలాంటి భార్య వుండీ మీ భర్త పరస్మై వ్యామోహానికి గురికావడం నాకు ఆశ్చర్యంగా వుంది” అన్నాడు వెంకన్న.

“నా భర్తకు పరస్మై వ్యామోహమా? అసాధ్యం!” అంది సరిత.

“ముందు నేను చెప్పే కథ వినండి” అంటూ వనజ చెప్పిన కథ సరితకు వినిపించాడు వెంకన్న.

“ఇవన్నీ మీ కెలా తెలిసాయి?” అంది సరిత ఆశ్చర్యంగా.

“ఇప్పటికే నా నమ్మకాలరనుకుంటాను. నా పేరు వెంకన్న. నేను డిటెక్టివ్ ను.”

“మీరు చెప్పింది కథలా వున్నప్పటికీ అందులో నిజం వున్నదనిపిస్తోంది. నా భర్త ఆ సెంటు వాసన చాలా పర్యాయాలు చూపించారు నాకు. చూసినప్పుడల్లా మరో సారి ఆ పరిమళాన్నాఘ్రూణించాలనిపించేది. ఆదొక అపూర్వ అనుభవం. వనజ సమక్షంలో ఎన్నో పర్యాయాలు నేనా పరిమళ ప్రభావానికి గురై ఆచేతనురాలిగా వున్నాను. ఇందులో యింతకథ వున్నదని తెలియదు నాకు” అంది సరిత బాధగా నిట్టూర్చి.

వెంకన్న ఆమెవంక చిత్రంగా చూసి “మీ భర్త గురించి యిప్పుడేమనిపిస్తోంది మీకు?” అనడిగాడు.

“చాలా బాధగా వుంది నాకు” అందామె. ఆమె కంఠం జీరవోయింది “నా భర్త యీ విధంగా ప్రవర్తన వున్నాడని ఈ క్షణంవరకూ తెలియదు. ఇప్పుడేనా నమ్మాలనిపించడంలేదు. నమ్మే పక్షంలో నా భర్తతో చేరింది ఒక్క విశ్వనాథం భార్య వనజ మాత్రమేకాదు. ఇంకా నలుగురున్నారు” అని ఆమె ముఖం కప్పుకుని ఏడవసాగింది.

“ఏడ్చి ప్రయోజనం లేదు. అందగ తైనన్న అహంకారం మీకు బాగావుంది. ఆ అహంకారంపై దెబ్బ తీయడానికే మీకు భగవంతుడిలాంటి భర్తనిచ్చాడు....” అన్నాడు వెంకన్న.

సరిత అలాగే ఏడుస్తోంది.

“నేను వెళ్ళేక తీరుబడిగా శోకిద్దురుగాని ఇప్పటికీ మీ భర్త నిజస్వరూపం తెలిసింది. విశ్వనాథంగానీ, మిగతా ఆ నలుగురిలో ఒకరుకానీ మీవారి కథ తెలుసుకుని ఈ హత్య చేసివుండాలి. కాబట్టి ఆ నలుగురు గురించి కూడా

“డిటెక్టివ్ ను. వేరు వెంకన్న!”

ఆమె కాస్త తేలిగా నిట్టూర్చింది “మీ రడిగిన ప్రశ్నలన్నిటికీ నాకు తెలిసినంతవరకూ జవాబిస్తాను. నన్ను నలుగురి నోళ్ళలోనూ పడకుండా చేయండి” అందామె.

వనజకులాగే నీరజ కూడా రంగారావుకు లొంగిపోయింది. రంగారావంటే నీరజకు ఆసహ్యం లేదు కానీ ఆమె భర్తను ప్రాణాధికంగా ప్రేమిస్తోంది. భర్తను మోసం చేయివలసివచ్చినందు కామెకు యెంతో బాధగా వుంది. రంగారావుతో ఆమె యెప్పుడూ హోటళ్ళకు వెళ్ళడం జరగలేదు. రంగారావు చనిపోయాడని తెలిసి ఆమె ఎంతో సంతోషించింది. జరిగినదేదో జరిగిపోయింది. ఇకమందె నా నీతిగా బ్రతకవచ్చునని ఆమె అనుకుంటోంది.

వెంకన్నకు ఆమె దగ్గర్నుంచి అంతకుమించిన సమాచారం రాలేదు. ఆమె జవాబులు చెప్పిన పదతినిబట్టి ఆమె నిజమే చెబుతోందని అతననుకున్నాడు.

తర్వాత వెంకన్న వసంతనూ, గౌరీ కలుసుకున్నాడు. ఇద్దరూ కూడా తమ నేరాలను ఒప్పుకున్నారు. రంగారావు మరణం వారికి చాలా పెద్ద టీఫ్ ఇచ్చింది. ఇద్దరూ కూడా తమ భర్తలను మనసారా ప్రేమిస్తున్నారు. వాళ్ళూ రంగారావుతో హోటళ్ళకు వెళ్ళలేదు.

కథ ముందుకు వెళుతున్నకొద్దీ వెంకన్నకు ఆశ్చర్యం కలుగుతోంది. సరిత తనకు యిచ్చిన అడ్రసులు సరైనవి కాదేమోనని అతననుమానించాడు కానీ ఆమె సరైనవే యిచ్చింది. ఎటొచ్చీ తను కలుసుకున్న ముగ్గురి దగ్గర్నుంచి తను తెలుసుకున్న విషయాన్ని బలపరిచే సమాచారమేతే దొరికింది తప్పితే కొత్త సమాచారమేదీ దొరకలేదు. ఏదైనా లభిస్తే ఆఖరుమనిషి పద్మ దగ్గరే లభించాలి.

వెంకన్న పద్మ దగ్గరకు వెళ్ళాడు. మిగతా ముగ్గురి మీదా ఈమె యింకా యెక్కువ అందంగా వుండ. రంగారావు అభిరుచిని అభినందించక తప్పదు అనుకున్నాడు వెంకన్న.

“మా వారెంటో లేదు” అంది పద్మ.

“నాకు మీ తోనే పని!” అన్నాడు వెంకన్న.

“ఎవరు మీరు?”

“నా పేరు వెంకన్న. డిటెక్టివ్ ను.”

ఆమెకాస కంగారుపడి “డిటెక్టివ్ లకు నాతో పనేమిటి?” అంది.

“రంగారావు హత్యకేసు విషయంలో పరిశోధిస్తూ ఇలా వచ్చాను.”

భయం పద్మ కళ్ళలో స్పష్టంగా కనబడింది “రంగారావు హత్యకూ నాకూ ఏమిటి సంబంధం?”

“ఫారిన్ సెంటు!” అన్నాడు వెంకన్న.

పద్మ వులిక్కిపడి “లోపలకు రండి!” అంది.

ఇద్దరూ కుర్చీలో కూర్చున్నాక వెంకన్న నెమ్మదిగా “రంగారావు గురించి మీకు తెలిసినదంతా చెప్పేయండి. తాళికట్టిన భార్య కాకపోయినా మీరాయనకు భార్యలా వ్యవహరించినట్లు నా దగ్గర రుజువులున్నాయి” అన్నాడు.

పద్మ ముఖం ఎర్రగా అయింది “మీ రేమంటున్నారో నాకు తెలియడంలేదు” అంది.

“ఇంకా స్పష్టంగా చెప్పాలంటే రంగారావుకీ మీకూ అక్రమ సంబంధం వుంది—” అన్నాడు వెంకన్న తాపీగా.

పద్మ కిలకిలా నవ్వి—“చాలా మంచి జోకు. ఇంకా ఏమైనా చెప్పాలా?” అంది.

చెప్పింది” అన్నాడు వెంకన్న.

“వెంకన్న గారూ! నా భర్తను చంపిన హంతకుడు తెలియనక్కరలేదు. ఆయన పాపం ఆయన్నే కొట్టింది. మీరీ విషయాన్నింతటితో వదిలిపెట్టేసే కనీసం మా కుటుంబపరువు దక్కుతుంది” అంది సరిత.

“చూడమ్మా! కేసులో కొంతవరకూ వచ్చేక దాని అంతు తేల్చకపోతే నా పరువు పోతుంది. మీ ఇంటిపరువు రచ్చకీడ్వక తప్పదు. ఎందుకంటే మీ భర్త చేసిన తప్పు సామాన్యమైనది కాదు. కులసతులను చెరుస్తున్నాడు. పూర్వకాలంలో విన్న రావణాసురుడు వగైరాలకంటే ఘోరమైనవాడు మీ భర్త. తమకున్న అద్భుత శక్తులతో రాజ్యాల్నేలడానికే చూశారు తప్పితే ఆడదాన్ని మాత్రం ఈ పద్ధతిలో వంచన చేయలేదు వాళ్ళు. ఇలాంటి వాళ్ళు కొందరుంటే యెంతో మంచిదైన మన సంస్కృతి మట్టి పాలు కావడానికి యెంతో వ్యవధి అవసరంలేదు. ఈ ఫారిన్ సెంట్ గురించీ దాని ప్రభావం గురించీ దీన్ని కొందరు ఉపయోగించుకునే పద్ధతి గురించీ అంతా తెలుసుకోవడం అవసరం” అన్నాడు వెంకన్న.

“అందువల్ల మరికొందరిని నేరాలకు ప్రోత్సహించిన వారాతారేమో!” అంది సరిత.

“అందుకు అవకాశాలున్నాయి. కానీ కొందరు దుష్టలుంటారని భయపడి ఒక ప్రమాదకరమైన విషయం గురించి శిష్టులను హెచ్చరించకుండా ఊరుకోవడం మంచిదికాదు” అన్నాడు వెంకన్న.

ఏమనుకుందో సరిత వెంకన్నకు తన భర్త వెళ్ళే మిగతా నలుగురు స్నేహితుల గురించీ కూడా చెప్పింది.

8

వెంకన్న ముందుగా నీరజ యింటికి వెళ్ళాడు. రంగా రావు ఫోన్ సెంట్ ప్రభావం చూపించిన మిగతా నలుగురు ఆడవాళ్ళలోనూ నీరజ ఒకతే!

వెంకన్న ఆమె యింటికి భర్త లేని సమయం చూసి వెళ్ళాడు.

“ఆయన ఇంట్లోలేరు!” అంది నీరజ.

“నేను మీతోనే మాట్లాడానికి వచ్చాను” అన్నాడు వెంకన్న.

ఆమె కళ్ళలో బెదురు కనిపించింది “ఎవరు మీరు?”

“రంగారావుకూ మీకూ వున్న ఫోన్ సెంట్ వ్యవహారం గురించి తెలిసినవాణ్ణి....”

ఆమె దాదాపు వణికిపోయింది “మీ రేమంటున్నారో నాకు తెలియడంలేదు” అంది.

“అర్థమయ్యేలా చెబుతాను నన్ను లోపలకు రానిస్తే! ఇది బొత్తిగా గుమ్మందగ్గర మాట్లాడే విషయంకాదు. మీరు వీధి తలుపులు తీసేవుంచండి-ఆక్కడ అలా కూర్చుని మాట్లాడుకోవచ్చు” అన్నాడు వెంకన్న.

ఇద్దరూ హాలోకి వెళ్ళి చెరో కుర్చీలోనూ కూర్చున్నారు.

“మీరు నా దగ్గర ఏం దాచినా ప్రయోజనంలేదు. నేను మిమ్మల్ని బ్యాంక్ మెయిల్ చేయడానికి రాలేదు. నేను రంగారావు హత్యకేసు గురించి పరిశోధిస్తూ యిలా వచ్చాను. ఆ హత్య గురించి మీ వద్దనుంచి పనికివచ్చే విషయా లేమైనా తెలుస్తాయని నా ఆశ!” అన్నాడు వెంకన్న.

“ఎవరు మీరు?”

“అందమైన ఆడవాళ్ళతో జోక్ చేయడం నా హాబీ కాదు. పరాయి మగాడితో అక్రమ సంబంధముందని చెప్పగా విని హాయిగా నవ్విన ఆడదాన్ని మిమ్మల్నే చూశాను—” అన్నాడు వెంకన్న.

“ఉన్నమాటంటే ఉలుకు గానీ—జోక్కు కోప మెందుకు?” అంది పద్మ.

“నేను జోక్ చేయనని ముందే చెప్పాను....”

“మీరు చెప్పేది జోక్ కాదనుకోండి—ఒకసారి మా ఆయనతో ఇదే ముక్క అని చూడండి. అందులోని జోక్ మీకే తెలుస్తుంది—” అంది పద్మ.

“ఫారిన్ సెంట్ కథ విన్నాక కూడా మీ భర్త మిమ్మల్ని నమ్ముతాడనుకున్నారా” అన్నాడు వెంకన్న.

“యేమిటా ఫారిన్ సెంటు కథ?—” అనడిగింది పద్మ.

“యేమీ యెరుగనట్లు అడుగుతున్నారు. ఆయనా చెబుతున్నాను—” అంటూ వెంకన్న రంగారావు ఫారిన్ సెంటు ప్రభావంలో ఏ విధంగా వశపర్చుకుని ఉంటాడో చెప్పాడు.

“మీరు మంచి జోక్స్ వేయడమే కాదు. కథలు కూడా అల్లగలరు....” అని నవ్వింది పద్మ—“మీరు నిరభ్యంతరంగా యీ కథను మా వారికి చెప్ప వచ్చును—”

వెంకన్నకు చాలా కోపం వచ్చింది. పద్మ యిలాగన దానికి కారణం అతనికి తోచలేదు. భర్తకు చెబుతానని బెదిరించి సమాచారం లాగాలని అత ననుకున్నాడు. కానీ ఈమె బెదరడంలేదు. ఈ వ్యవహారం అంతు తేల్చాలంటే

పద్మ భర్తను కలుసుకోవాలి.

ఎదుటనే వెంకన్న పద్మ భర్త పని చేసే ఆఫీసుకు వెళ్ళాడు.

పద్మ భర్త పేరు ప్రకాశం. వెంకన్న ఎవరో తెలియక కంగారుపడాడు.

“మితో యేకాంతంగా మాట్లాడాలి!” అన్నాడు వెంకన్న.

ఆఫీసు భవనానికి ముందున్న పార్కులో ఇద్దరికీ ఏకాంతం లభించింది.

తన తెలివితేటలన్నీ క్రోడీకరించి వెంకన్న అతన్ని బుట్టలో వేయాలనుకొన్నాడు—“మీ మిత్రుడు రంగా రావు హత్య కేసు విషయంలో మీమీద పోలీసులకు కొన్ని అనుమానాలు వచ్చాయి. వాళ్ళ దృష్టి మీపైన పడేలోగా మిమ్మల్ని హెచ్చరించాలని వచ్చాను....” అన్నాడు.

“రంగారావును నే నెందును చంపుతాను?” అన్నాడు ప్రకాశం.

“ఎందుకా?” అని నవ్వాడు వెంకన్న—“రంగారావు ఫారిన్ సెంటులో మిమ్మల్ని నిద్రపుచ్చి మీ ఎదుటనే మీ భార్యను లొంగదీసుకొన్నాడు. ఆ విషయం మీరు గ్రహించి అందులో మీ భార్య దోషమేమీ లేదనీ— తప్పంతా రంగారావుదే ననీ తెలుకొని రంగారావును చంపేవారు. సహృదయంలో మీ భార్యను క్షమించారు....”

“అబద్ధం—! అంతా అబద్ధం!—” అన్నాడు ప్రకాశం.

“మీరది అబద్ధమని అన్నంత కాలమూ మీకు రక్షణ

లేదు. నిజం చెబితే మీకు రక్షణ లభిస్తుంది—”

“ఎవరు మీరు?” అన్నాడు ప్రకాశం.

“వెంకన్న నా పేరు. నా వృత్తి డిటెక్షన్—”

అన్నాడు వెంకన్న.

“మీరు నన్నెలా రక్షించగలరో చెప్పండి!” అన్నాడు ప్రకాశం.

కుర్రాడు దారిలో కొస్తున్నాడు అనుకొన్నాడు వెంకన్న—“నేరసుల్ని పట్టివ్వడంలో నా ఆసక్తి లేదు. నేరాలు పరిశోధించి విషయాన్ని గ్రహించడం నాకు సరదా! నిజం తెలుసుకొన్నాక దాన్ని బయటపెట్టడం నా యిష్టాన్నిపై ఆధారపడి ఉంటుంది. ఈ కేసులో నేను తెలుసుకొన్న ఫారిన్ సెంటు వ్యవహారం యింకా పోలీసులకు తెలియదు. పోలీసులు తెలుసుకొనే అవకాశం కూడా లేదు....”

ప్రకాశం కళ్ళలో మెరుపు కనిపించింది—“నేను నిజం చెబుతాను. ఎటొచ్చీ రంగారావును చంపలేదంటే అది అబద్ధమని మీరు అనుకోకూడదు....”

“మీరు చెప్పదల్చుకున్న నిజం చెప్పండి!” అన్నాడు వెంకన్న.

ప్రకాశం భార్య ఫారిన్ సెంటు ప్రభావానికి గురై రంగారావుకు లొంగిన మాట నిజం. అయితే ప్రకాశం రంగారావును అనుమానించలేదు. అయితే అతనికి వనజ కారణంగా ఈ ఫారిన్ సెంటు సంగతి తెలిసింది.

వనజ, ప్రకాశం గతంలో ప్రేమికులు. వయసు ఆక రణ వారిని కలిపింది. పెళ్ళి చేసుకోవాలని వారు అనుకో లేదు. పెళ్ళయ్యాక మళ్ళీ వాళ్ళు కలుసుకోలేదు. వనజ రంగారావు దగ్గర్నించి కొంత ఫారిన్ సెంటు సంగ్రహించి

దాన్ని భర్తమీద ప్రయోగించి, ఆ సమయంలో ప్రకాశాన్ని తనింటికి రప్పించుకొని సుఖించేది.

ఆమె ధైర్యానికి కారణం తెలిసిన ప్రకాశం, రంగారావు వనజనే కాక తన భార్యనుకూడా లోబర్చుకున్నాడని గ్రహించి కోపంగా ఇంటికి వెళ్ళాడు. పద్మ భర్త ముందు నిజం ఒప్పేసుకొని తను అసహాయురాలిననీ తనకు రంగారావు పైన ప్రేమాభిమానాలు లేవనీ చెప్పి యేడ్చింది.

ప్రకాశం భార్యను క్షమించాడు కానీ ఆమె అసహాయత నతనికో విధంగా వుపయోగించుకొంటున్నాడు. అతను కావాలనుకొన్నప్పుడు వనజ సరాసరి అతని యింటికి వస్తుంది. వనజ మాత్రమే కాదు—అతను కావాలనుకున్న ఆడవాళ్ళు అతనింటికి వస్తారు. ఎవ్వరూ అనుమానించని ఈ పద్ధతి ప్రకాశానికీ బాగుంది.

“ఒక విధంగా రంగారావు నాకు మహోపకారం చేశాడు. పద్మను పురాణాల్లోని పతివ్రతల సాయికి దింపడానికి అతనే కారణం. అలాంటప్పుడు నేను అతన్నెందుకు చంపుతాను?” అన్నాడు ప్రకాశం.

అతని ప్రశ్న సబబేనని అనిపించింది వెంకన్నకు. కానీ ఫారిన్ సెంటు చూపిస్తున్న గుప్పరిణామాలు అతని మనసుకు బాధ కలిగించాయి. రంగారావు వనజను, మరి కొందరు ఆడవాళ్ళను లొంగదీసుకొన్నాడు. వనజ తన కిష్టమైన మగవాళ్ళతో సుఖిస్తోంది. ప్రకాశం— భార్య ఎదుటే వ్యభిచరిస్తున్నాడు.

అన్నింటికీ మూలం—ఫారిన్ సెంట్! ఆ ఫారిన్ సెంటు రంగారావు లాంటి వాడిచేత చిక్కడం!

“మీరు హత్య చేయలేదని నమ్ముతుంటారు?” అన్నాడు.

వెంకన్న.

“నమ్మినా నమ్మకపోయినా ఈ ఫారిన్ సెంటు కథను బయట పెట్టకండి. మీకు కొంత ఫీజు కూడా యిచ్చుకుంటాను....” అన్నాడు ప్రకాశం.

వెంకన్న బాగా ఆలోచించి—“ఈ కథ బయట పెట్టకుండా ఎలా ఉండగలను? ఎందరో ఆడవాళ్ళు అన్యాయానికి బలైపోతున్నారు!” అన్నాడు.

“ఆడవాళ్ళు బలి కావడమేముంది? వాళ్ళూ సుఖిస్తున్నారు కదా—” అన్నాడు ప్రకాశం.

“ఇష్టంలేని మగవాడికి శరీరా స్పర్శించడాన్ని మించిన అన్యాయం ఏ ఆడదానికీ ఉండదు—” అన్నాడు వెంకన్న సాలోచనగా.

హఠాత్తుగా వెంకన్న బుర్రలో ఏదో మెరిసింది— రంగారావుకు లాంగిపోయిన ఆడవారిలో ఎవరో ఒకరికి అతనంటే అసహ్యమై ఉండవచ్చు. ఆమెను రంగారావు బలవంతంగా అనుభవించి ఉండవచ్చు. ఆమె అతనిపై పగ బూని అతన్ని చంపి ఉండవచ్చు.

ఇంతవరకూ అనుమానితులు ఆరుగురు తేలారు. వనజ, నీరజ, వసంత, గౌరీ, పద్మ, ప్రకాశం. హత్య జరిగిన రోజు రాత్రి ఈ ఆరుగురూ ఏం చేస్తున్నారో తెలుసుకోగలిగితే హంతకుడు గానీ హంతకురాలు గానీ దొరికిపోతారు.

9

ఒక్క పద్మకు తప్ప మిగతా అందరికీ ఆ రోజు అశ్లేషమైన ఎలిబీ లున్నాయి.

పద్మ భర్త ప్రకాశం ద్యూటీమీద తన ఆఫీసరుతో కలిసి క్యాంపులో ఉన్నాడు. ఆ రోజు తనను కాకినాడ

లోనే ఉన్నానని పద్మ అంటోంది కానీ ఋజువు చేసే సంఘటనలేమీ చెప్పలేక పోయింది.

హత్య యెందుకు జరిగిందో, యెలా జరిగిందో తెలిసింది కానీ ఎవరు చేశారో తెలియడంలేదు. మొదట్నుంచీ మంచి శీలం కలిగి ఉండని వనజ కీ హత్యతో సంబంధముండడానికి ఆవకాశం లేదు. ఆ పరిస్థితుల్లో హత్య చేస్తే తను పట్టుబడే ఆవకాశమున్నదని ఆమెకు తెలుసుంది. చూస్తూ చూస్తూ ఏ ఆడదీ నిండు సంసారంలో నిప్పులు పోసుకోదు! రంగారావు హత్య జరిగితే ఆ సమయంలో వనజ బ్రతుకు అన్ని విధాలా నాశనమవుతుంది. అందువల్ల హత్య విషయంలో ఆమె యెవరికీ సహకరించే ఆవకాశం కూడా లేదు.

వెంకన్న అనుమానమంతా పద్మపైనే కేంద్రీకృతమై ఉంది. రంగారావు కారణంగా ఆమె భర్త ఆమె కళ్ళే దుటనే పరస్మీలతో సుఖించడం మొదలుపెట్టాడు. ఈ ఘోరాన్ని ఏ ఆడదీ సహించలేదు. భర్తను చేజేతులా చంపుకోలేదు. తన మనసులోని ద్వేషం నానాటికీ పెరిగి పోతూంటే ఆఖరికి ఒక రోజున ఆమె రంగారావును హత్య చేసింది.

అయితే రంగారావు ద్వారకా లాడికి వెడుతున్నట్లు ఆమెకు ఎలా తెలిసింది?

ఒక పర్యాయం పద్మ యింటిని సోదా చేస్తే తప్ప, రహస్యం బయటపడదని వెంకన్నకు అనిపించింది.

భార్య భర్త లిద్దరూ మొదటి ఆట సినిమాకు వెళ్ళిన సమయాన్నవకాశంగా తీసుకొని రహస్యంగా ఆ ఇంట్లో ప్రవేశించాడు వెంకన్న. తనకు పనికివచ్చే వివరాలేమీనా దొరుకుతాయేమోనని ఆశగా వెలికాడు. కానీ పనికొచ్చే

వేమీ దొరకలేను.

పద్మ బట్టల పెట్టెలో ఒక ప్లాస్టిక్ సంచీ ఉంది. అందులో కొన్ని ఉత్తరాలు, బిల్లులు ఉన్నాయి. ఉత్తరాలు ప్రకావం పద్మకు రాసినవి. ప్రతి ఉత్తరం మొదలు చివర చదివి మళ్ళీ ప్లాస్టిక్ సంచీలోకి తోసేశాడు వెంకన్న.

బిల్లుల్ని కూడా పరీక్షించి చూశాడు. ఒకటి కాలి గ్యాసు డిపాజిట్ కు సంబంధించినది. మరొకటి బంగా రానికి సంబంధించిన తూకం వివరాలున్నది. రెండూ కూడా కనీసం రెండేళ్ళవి. వాటిలో కొత్త బిల్లులు అయిదున్నాయి. నాలుగు బిల్లులు పాతవి. అంటే ఏదేని మీది నెలల క్రితంవి. ప్రెషర్ కుక్కర్, ఇస్త్రి పెట్టె వగైరా గృహసంబంధమైన వస్తువులవి. బహుశా గ్యారంటీ పీరియడ్ అయ్యేవరకూ జాగ్రత్తగా దాచి ఉండాలి.

పద్మ చాలా జాగ్రత్తైన మనిషేనని గ్రహించాడు వెంకన్న. అతను అయిదో బిల్లును పరీక్షగా చూశాడు.

వస్తువు వెల ఇరవై రెండు రూపాయలని ఉంది. అక్షరాలనుబట్టి ఆ వస్తువేదో గ్రహించడం కష్టమైంది. బిల్లు మిసెస్ అని ఏదో పేరున వ్రాసి వుంది. అక్షరాలను ఎంత పరిశీలించినా అరం కావడంలేదు. కానీ ఆ పేరు పద్మది కాదని ఆనిపిస్తోంది. మిసెస్ ప్రకాశం అనుకుందామనుకొన్నా సరిపోవడంలేదు. ఆ బిల్లు ప్రత్యేకత ఏమిటంటే అది రంగారావు హత్యకు రెండు రోజులకు ముందు వ్రాయబడింది.

ఆ బిల్లు తనకు పనికి వస్తుందని వెంకన్న అనుకోలేదు. కష్టపడి ఆ ఇంట్లో ప్రవేశించి ఉత్త చేతులతో వెనక్కు

పోవడం ఇష్టంలేక అత నా బిల్లును జేబులో పెట్టుకొని జాగ్రత్తగా ఆ ఇంటాంచి బయటపడాడు.

వెంకన్న ఆ బిల్లు తీసుకొని అందులో ఉన్న అడ్రసు ప్రకారం షాపు చేరుకున్నాడు.

అది మహాలక్ష్మీ మెటల్ స్టోర్స్!

వెంకన్న ఆ బిల్లు తీసుకొని షాపులో అతనికి చూపించి “కొన్నాళ్ళ క్రితం ఇందులోని వస్తువు కొన్నారు. సరిగ్గా అలాంటిదే కావాలి....” అంటూ బిల్లు చూపించాడు.

షాపు అతను నీ క్షణం బిల్లువంక చూసి లోపలికి వెళ్ళాడు. తిరిగివచ్చిన అతని చేతిలో తళతళ మెరిసే కత్తి ఉంది.

వెంకన్న ఉలిక్కిపడ్డాడు.

అదే—అది హత్యాయుధం! రంగారావు గుండెలో దిగబడిన కత్తి అదే!

వెంకన్న డబ్బు చెల్లించి ఆ కత్తి కొన్నాడు. బిల్లును జాగ్రత్తగా జేబులో పెట్టుకొని సున్నాడు ప్రకాశం ఆఫీసుకు వెళ్ళేవరకూ వేచి ఆప్పుడు పద్మను కలుసుకొని— “ఇదివరలో మీ భర్తకు మీకు రంగారావుతో ఉన్న అక్రమ శంబంధం గురించి చెప్పేస్తానని బెదిరించాను. మీరు చలించలేదు. కానీ యిప్పుడు తిరుగులేని అభియోగంతో వచ్చాను. రంగారావును చంపింది మీరే! హత్యాయుధం ఒక కత్తి! దాన్ని మీరు మహాలక్ష్మీ మెటల్ స్టోర్సులో హత్యకు రెండు రోజుల ముందు కొన్నారు. ఇవన్నీ నేను ఋజువు చేయగలను....” అన్నాడు.

పద్మ తెల్లముఖం వేసి వెంకన్న వంక చూసింది— “ఇవన్నీ మీరెలా కనుక్కోగలిగారు? మీరు మనుషులా, దేవతలా!” అంది.

“ఎంచి పనికి పూనుకొన్న సామాన్యుణ్ణి—”
అన్నాడు.

“ఇన్ని కనుక్కోగలిగినవారు మరి అసలు హంతకు
రాలిని యెందుకు తెలుసుకోలేకపోయారు....?” అంది పద్మ.

“బుకాయించవద్దు. మీరే ఈ హత్య చేశారు....”

“నేను కాదు. ఇన్ని తెలిసిన మీకు అబద్ధం చెప్పను.
అన్నీ చెప్పేస్తాను. యీ హత్య చేసినది సరిత?” అంది పద్మ.
వెంకన్న తెల్లబోయాడు. “నేను నమ్మలేను” అన్నాడు
అప్రయత్నంగా.

“అంతా చెప్పేస్తాను—వినండి!” అంది పద్మ.

ప్రకాశం పద్మను క్షమించినా అది అవకాశంగా తీసు
కొని ఆమెను లోకువ కట్టాడు. పగ పేరుతో రంగారావు
భార్య సరితను తను లొంగదీసుకొంటానన్నాడు. అందుకు
పద్మను సహకరించమన్నాడు. భర్తకూ మగో ఆడదానికీ
తాప్పుడుక తెగా పని చేయాల్సి వచ్చిన తన గతికి కుమిలి
వచ్చింది పద్మ. మనసు రాయి చేసుకొని సరిత దగ్గరకు
వెళ్ళి మొత్తం కథ అంతా వివరంగా చెప్పింది.

ఫారిన్ సెంట్రల్ పేరుతో భర్త చేస్తున్న ఘోరాలు
విని సరిత షాక్ తింది. ఆమె భర్తను యెంతగానే ఆరా
ధిస్తోంది. ఈ షాక్ తో ఆమె పూర్తిగా మారిపోయింది.
ఆ క్షణంనుంచి భర్త చర్యలనోకంట కనిపెట్టసాగింది.
వనజ, రంగారావు కలిసి వేసుకున్న కార్యక్రమం గురించి
ఆమె నాలుగురోజులు ముందుగానే ఆరాతీసింది.

రంగారావులాంటి చీడపురుగును బ్రతకనివ్వకూడదనీ
అందుకు సహకరించమనీ ఆమె పద్మను కోరింది. పద్మ
సరిత పేరిట ఒక కత్తిని కొని ఆమెకు యిచ్చింది. ఎందు
కేనా మంచిదని ఆ బిల్లు తనదగ్గ జాగ్రత్తపెట్టింది.

పద్మ భర్త క్యాంపులో వున్నాడు. పద్మ సరిత యింటికి మకాం మార్చింది.

సరిత తనకాగ్లో స్వంత డ్రయివింగ్ చేసుకుంటూ రాత్రికి రాత్రి ఊరు విడిచి ద్వారాకాలాడ్జి చేరుకొని వెనుకనున్న బాత్రూం నుంచి లోపల ప్రవేశించి నిద్రలో వున్న రంగారావు, వనజలను ఫారిన సెంట్ ప్రభావానికి గురిచేసి రంగారావును కత్తితో పొడిచేసి చంపేసింది. సరిత యిల్లు వదలలేదన్నట్లుగా పద్మ మసలింది.

ఈ కథవిన్న వెంకన్న షాక్ తిన్నాడు. ఆ షాక్ నుంచి తేరుకోవడానికి అతనికి కాసేపు పట్టింది. ఆ తర్వాత వెంటనే సరిత యింటికి పరుగెత్తాడు.

అతను చెప్పిన కథవిని “ఈ కేసులో ఎందరో ఆభాగ్య జీవుల జీవితాలు ముడివడివున్నాయన్న బాధ లేకుంటే నేను నా నేరానెప్పుడో ఒప్పుకొని వుండేదాన్ని!” అంది సరిత.

10

సరిత, నీరజ, వసంత, గౌరి, పద్మ, వనజ, ప్రకాశం, వెంకన్న—సరిత యింట్లో ఓ హాల్లో సమావేశమయ్యారు.

“మీలో రంగారావును చంపిన వ్యక్తి వున్నారు. ఆ వ్యక్తి యెవరో నాకు తెలుసు. రంగారావు వంటి నయ వంచకుణ్ణి చంపిన ఆ వ్యక్తిని నేనభినందించినప్పటికీ హత్యానేరాన్ని మన్నించలేను. అయినా ఆ వ్యక్తిని నేను ప్రస్తుతానికి బయటపెట్టడంలేదు. రంగారావులాంటి నయవంచకులు మీలో కూడా కొందరున్నారు. మీ ప్రవర్తనను సరిదిద్దుకోవడానికి నేను మీకు కొన్ని మాసాలు అవకాశమిస్తున్నాను. ఈలోగా సరిదిద్దుకోలేక పోతే రంగారావును చంపిన ఆ వ్యక్తి చేతిలోనే మీరూ

మరణిస్తారు. మీకు హెచ్చరికగా ఆ వ్యక్తిని వదిలిపెడుతున్నాను” అన్నాడు వెంకన్న.

ఎవ్వరూ మాట్లాడలేదు.

సరిత వెంకన్న చేతికి ఓ చెక్కు అందించి “ఈ కేసును అపూర్వంగా పరిశోధించారు మీరు. నా కుటుంబపు పరువు మర్యాదలను కూడా కాపాడారు. ఇందుకు మీకు కృతజ్ఞతలు” అంది.

ఆ చెక్కు విలువ పదివేల రూపాయలు! అది జేబులో ఉంచుకొని—“నేరసుల్ని పట్టివ్వడం నా అభిమతంకాదు. నేరాల్ని అరికట్టడం నా ఆభిలాష! ద్వారకా లాడి ప్రొఫెసర్ సూరిబాబు కోరికపై ఈ కేసులో దిగి నప్పటికీ—మీ అందరి క్షేమం దృష్ట్యా అతడి కోరికను మన్నించలేక పోతున్నాను....” అన్నాడు వెంకన్న.

*

*

*

“సీతమ్మా, రాజమ్మా....” అంటూ పిలిచాడు వెంకన్న.

ఇద్దరూ వంటింట్లోకి వచ్చారు.

“ఇది ఫారిన్ సెంటు. దీని నాసన అద్భుతం....”

అంటూ వెంకన్న ఇద్దరికీ చెరో రుమాలూ యిచ్చాడు. యిద్దరూ వాసన చూసి ఉన్న వాళ్ళు ఉన్న పళంగా కూలబడిపోయారు.

వెంకన్న చటుక్కున భార్యను గట్టిగా కౌగలించుకుని ముద్దు పెట్టుకోబోయాడు.

పద్మావతీదేవి కంగారుపడిపోయింది. వెంకన్న మాత్రం తాపీగా ఆమెకు ఫారిన్ సెంటు కథ చెప్పాడు.

“మీకూ, ఆ రంగారావు గాడికీ తేడా ఏముంది? వాడి కున్నలాంటి సరదా మీకూ ఉంది....” అంది పద్మావతి చిరుకోపంతో.

“ఆ రంగారావు యిది మగాళ్ళ కందరకూ యెంతో కొంత ఉంటుంది. అవకాశం వచ్చినప్పుడు అదిలా బయట పడుతోంది. అవకాశం రాకుండా చేయడం నా ధర్మం....” అన్నాడు వెంకన్న.

“రహస్యంగా ఉంచాలనుకొన్న ఈ విషయం ఎలా బయట పెడతారు?” అనడిగింది పద్మావతీదేవి.

“నాకు తెలిసిన ఓ రచయిత ఉన్నాడు. అతని రచనలు ప్రచురించే అపన ఉంది. అపనను చదివే పాఠకులు ఆసంఖ్యాకం. పోలీసుల ప్రమేయం లేకుండా నా పరిశోధనా ఫలితాలను పరోక్షంగా పాఠకుల కందజేసే విధానం అదే!” అన్నాడు వెంకన్న.

“ఈ కేసులో వనజ బయటపడే అవకాశమెంతో ఉంది! బయటపడితే పోలీసులా మేనే హంతకురాలంటారు....” అంది పద్మావతీదేవి బాధగా.

“పిచ్చి దేవీ! దిగులుపడకు. ద్వారకా లాడిలోని బేరర్ కు మాత్రమే ఆమె ఉనికి తెలుసు. ఆమెను గుర్తు పట్టగల రిసెపనిసుకు ఆమె ఉనికి తెలియదు. ఉనికి తెలిసిన బేరర్ నా ఉప్పు తిన్నాడు. వనజకు ప్రమాదంలేదు. ప్రవర్తన మార్పుకోకపోతే మాత్రం వనజ, ప్రకాశంలకు ప్రమాదం తప్పదు....” అన్నాడు వెంకన్న.

పద్మావతీదేవి నిట్టూర్చింది. వెంకన్న ఆమెను దగ్గరగా తీసుకున్నాడు. ఆమె అభ్యంతర పెట్టలేదు.

వాళ్ళకు యెదురుగా ఫారిన్ సెంటు మత్తులోవున్న సీతమ్మ, రాజమ్మ యేదో అద్భుత దృశ్యాన్ని చూస్తున్నట్లుగా ముఖంపెట్టి వున్నారు.